



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 24-03-2024

സമയം 12.30 PM

### പ്രധാന വാർത്തകൾ

- കൃത്യസമയത്തെ അനുയോജ്യ സാമ്പത്തിക പരിഷ്കാരങ്ങളാണ് രാജ്യത്തെ കോവിഡ് പ്രതിസന്ധി മറികടക്കാൻ സഹായിച്ചതെന്ന് കേന്ദ്രമന്ത്രി നിർമ്മല സീതാരാമൻ.
- സംസ്ഥാനത്ത് നാമനിർദ്ദേശ പത്രികാ സമർപ്പണം ആരംഭിക്കാൻ നാലു ദിവസം മാത്രം ബാക്കി നിൽക്കെ പ്രചാരണം കൂടുതൽ ഊർജ്ജിതമായി.
- വോട്ടർപട്ടികയിൽ പേരു ചേർക്കാൻ സമയപരിധി നാളെ അവസാനിക്കും.
- വിശുദ്ധ വാരാചരണത്തിനു തുടക്കം കുറിച്ച് ലോകമെങ്ങും ക്രൈസ്തവർ ഇന്ന് ഓശാന ഞായർ ആചരിക്കുന്നു.
- ഇന്ന് ലോക ക്ഷയരോഗദിനം.
- IPL ക്രിക്കറ്റിൽ ഇന്ന് രാജസ്ഥാൻ റോയൽസ്, ലക്നൗ സൂപ്പർ ജയന്റ്സിനെയും ഗുജറാത്ത് ടൈറ്റൻസ്- മുംബൈ ഇന്ത്യൻസിനെയും നേരിടും.

### വാർത്തകൾ വിശദമായി

കൃത്യസമയത്തെ അനുയോജ്യ സാമ്പത്തിക പരിഷ്കാരങ്ങളാണ് രാജ്യത്തെ കോവിഡ് പ്രതിസന്ധി മറികടക്കാൻ സഹായിച്ചതെന്ന് കേന്ദ്രമന്ത്രി നിർമ്മല സീതാരാമൻ പറഞ്ഞു. കോവിഡ് കാലത്തെ ഇന്ത്യയുടെ പങ്കിനെയും ഇന്നത്തെ രാജ്യത്തിന്റെ സാമ്പത്തിക വളർച്ചയെയും ആഗോള സമൂഹം അംഗീകരിച്ചതായും അവർ വ്യക്തമാക്കി. ബംഗലൂരുവിൽ തിങ്കെഴ്സ് ഫോറത്തെ അഭിസംബോധന ചെയ്യുകയായിരുന്നു നിർമ്മല സീതാരാമൻ.



ഡൽഹി മുഖ്യമന്ത്രി അരവിന്ദ് കെജ്രിവാളിന്റെ അറസ്റ്റിനെ തുടർന്ന് ഭാവി തന്ത്രം തീരുമാനിക്കാൻ ആം ആദ്മി പാർട്ടി നേതാക്കളുടെയും MLA മാരുടെയും കൗൺസിലർമാരുടെയും യോഗം ഇന്ന് ചേരും. രാജ്യസഭാ M.P സന്ദീപ് പഥകിന്റെ അധ്യക്ഷതയിലായിരിക്കും യോഗമെന്നാണ് പ്രതീക്ഷിക്കുന്നത്. പാർട്ടി മേധാവിയുടെ അറസ്റ്റിന് ശേഷം നടക്കുന്ന ആദ്യത്തെ വലിയ യോഗമാണിത്.



സംസ്ഥാനത്ത് നാമനിർദ്ദേശ പത്രികാ സമർപ്പണം ആരംഭിക്കാൻ നാലു ദിവസം മാത്രം ബാക്കി നിൽക്കെ മുഖ്യാനുഭവമില്ലാത്ത വിധം ലോക്സഭാ തെരഞ്ഞെടുപ്പു പ്രചാരണം കൂടുതൽ ഊർജ്ജിതമായി. സാധാരണ നാമനിർദ്ദേശ പത്രിക സമർപ്പിക്കുന്നതോടെ ആരംഭിക്കുന്ന പ്രചാരണം ഇത്തവണ കണക്കുകൂട്ടലുകൾ തെറ്റിച്ച് വളരെ നേരത്തെ ആരംഭിക്കുകയായിരുന്നു. ഇതോടൊപ്പം സ്ഥാനാർത്ഥി പ്രഖ്യാപനവും ഏറ്റെടുക്കുന്ന പൂർത്തിയായി. വ്യാഴാഴ്ച വിജ്ഞാപനം പുറപ്പെടുവിക്കുന്നതോടെ നാമനിർദ്ദേശ പത്രികാ സമർപ്പണം ആരംഭിക്കും.

അടുത്ത മാസം നാലാണ് പത്രിക സമർപ്പിക്കേണ്ട അവസാന തീയതി. അഞ്ചിന് സൂക്ഷ്മ പരിശോധന നടക്കും. എട്ടു വരെ പിൻവലിക്കാം. അടുത്ത മാസം 26 നാണ് വോട്ടെടുപ്പ്. ജൂൺ നാലിനാണ് വോട്ടെണ്ണൽ.

20 ലോക്സഭാ മണ്ഡലങ്ങളിലും UDF ഉം , LDF ഉം ഇതിനകം സ്ഥാനാർത്ഥികളെ പ്രഖ്യാപിച്ചു കഴിഞ്ഞു. NDA ഏതാനും സീറ്റുകളിൽ വരുമാനങ്ങളിൽ സ്ഥാനാർത്ഥികളെ പ്രഖ്യാപിക്കും.



സംസ്ഥാനത്ത് വോട്ടർപട്ടികയിൽ പേരു ചേർക്കാൻ സമയപരിധി നാളെ അവസാനിക്കും. നാമനിർദ്ദേശ പത്രിക സമർപ്പിക്കുന്നതിന് അവസാന തീയതിയുടെ പത്ത് ദിവസം മുൻപു വരെയാണ് വോട്ടർപട്ടികയിൽ പേരു ചേർക്കാൻ അവസരം. 18 വയസ്സു തികഞ്ഞ ഏതൊരു ഇന്ത്യൻ പൗരനും തെരഞ്ഞെടുപ്പു കമ്മീഷന്റെ പോർട്ടൽ വഴിയോ, വോട്ടർ ഹെൽപ്പ് ലൈൻ ആപ്പ് ഉപയോഗിച്ചോ, ബുത്തു ലെവൽ ഓഫീസർമാർ വഴിയോ വോട്ടർപട്ടികയിൽ പേരു ചേർക്കാം. അപേക്ഷ സംബന്ധിച്ച സ്ഥിതി വിവരം ഓൺലൈനായോ, അതതു താലൂക്ക് ഓഫീസുകളിലെ ഇലക്ഷൻ വിഭാഗത്തിൽ നിന്നോ, ബുത്തു ലെവൽ ഓഫീസറിൽ നിന്നോ അറിയാം.



സപ്തഭാഷാ സംഗമ ഭൂമിയായ കാസർകോട് ലോക്സഭാ മണ്ഡലത്തിൽ ആർക്കും വിജയം പ്രവചിക്കാൻ പറ്റാത്ത സാഹചര്യമാണ്. കാസർകോട് ജില്ലയിലെ അഞ്ചും കണ്ണൂർ ജില്ലയിലെ രണ്ടും നിയമസഭാ മണ്ഡലങ്ങൾ ചേർന്നതാണ് കാസർകോട് ലോക്സഭാ മണ്ഡലം. ഇപ്രാവശ്യം വാശിയേറിയ ത്രികോണ മത്സരമാണ് മണ്ഡലത്തിൽ നടക്കുന്നത്.

കൂടുതൽ വിവരങ്ങളുമായി ആകാശവാണി ജില്ലാപ്രതിനിധി P. ജഗന്നിവാസൻ.

.....(വോയ്സ്).....



പാലക്കാട് ജില്ലാ ഭരണകൂടം, നെഹ്റു യുവകേന്ദ്രം, സ്വീപ്പ് എന്നിവയുടെ നേതൃത്വത്തിൽ വാക് ഫോർ വോട്ട് എന്ന സന്ദേശവുമായി സമ്മതിദായക ബോധവൽക്കരണ മിനി മാർത്തോൺ സംഘടിപ്പിച്ചു. ജില്ലാ തെരഞ്ഞെടുപ്പ് ഉദ്യോഗസ്ഥ കൂടിയായ ജില്ലാ കലക്ടർ ഡോ. എസ്. ചിത്ര ഫ്ളാഗ് ഓഫ് ചെയ്തു. സമ്മതിദാനം ഓരോരുത്തരുടെയും കർത്തവ്യമാണെന്നും നല്ല നാളേക്കായി എല്ലാവരും വോട്ടവകാശം വിനിയോഗിക്കണമെന്നും ജില്ലാ കലക്ടർ പറഞ്ഞു.



വിശുദ്ധ വാരാചരണത്തിനു തുടക്കം കുറിച്ച ലോകമെങ്ങും ക്രൈസ്തവർ ഇന്ന് ഓശാന ഞായർ ആചരിക്കുന്നു. യേശുക്രിസ്തുവിന്റെ ജറുസലേം പ്രവേശനത്തിന്റെ ഓർമ്മ പുതുക്കി കുരുത്തോലകളേന്തി ക്രൈസ്തവ വിശ്വാസികൾ നഗര പ്രദക്ഷിണം നടത്തി. ദേവാലയങ്ങളിൽ പ്രത്യേക പ്രാർത്ഥനാ ചടങ്ങുകൾ നടന്നു.

സഹനത്തിന്റെയും കുരിശുമരണത്തിന്റെയും ദിനങ്ങളായ പീഡാനുഭവ വാരത്തിന് ഇതോടെ തുടക്കമായി . അന്ത്യ അത്താഴ സ്മരണ പുതുക്കുന്ന പെസഹ വ്യാഴം, കുരിശു മരണ ദിനമായ ദുഃഖവെള്ളി എന്നീ ആത്മീയ ദിനങ്ങൾ കടന്ന് യേശുവിന്റെ ഉയിർത്തെഴുന്നേൽപ്പിന്റെ സ്മരണകളുണർത്തുന്ന ഈസ്റ്ററോടെ വിശുദ്ധവാരാചരണത്തിന് പരിസമാപ്തിയാകും. ഉയിർപ്പ് ഞായറോടെ അമ്പത് നോമ്പിനും സമാപനമാകും.



ഓശാന ഞായറിനോട് അനുബന്ധിച്ച് കോഴിക്കോട് ദേവമാതാകത്തീരലിന്റെ ആഭിമുഖ്യത്തിൽ നടന്ന കുരുത്തോല

പ്രദക്ഷിണത്തിൽ നിരവധി വിശ്വാസികൾ പങ്കെടുത്തു. സെന്റ് വിൻസന്റ് ഹോം പരിസരത്തു നിന്നും ആരംഭിച്ച പ്രദക്ഷിണം - ദേവമാതാകത്തിന്ദ്രലിൽ സമാപിച്ചു. കോഴിക്കോട് രൂപത ബിഷപ്പ് വർഗീസ് ചക്കാലക്കൽ കാർമ്മികത്വം വഹിച്ചു.



തലശ്ശേരി സെന്റ് ജോസഫ് കത്തീന്ദ്രലിൽ ഓശാന തിരുനാളിന് ആർച്ച് ബിഷപ്പ് മാർ ജോസഫ് പാംബ്ളാനി നേതൃത്വം നൽകി. മാഹി സെയ്ന്റ് തെരേസാ ബസിലിക്കയിൽ കുരുത്തോല പ്രദക്ഷിണം നടന്നു.



ഇന്ന് ലോക ക്ഷയരോഗദിനം. ക്ഷയരോഗത്തിന്റെ ആരോഗ്യ - സാമൂഹ്യ - സാമ്പത്തിക പ്രത്യാഘാതങ്ങളെക്കുറിച്ച് ജനങ്ങളിൽ അവബോധം സൃഷ്ടിക്കാനും ആഗോളതലത്തിൽ ക്ഷയരോഗത്തെ ഇല്ലാതാക്കാനും ലക്ഷ്യമിട്ടാണ് ദിനാചരണം.

'അതെ, നമുക്ക് ക്ഷയരോഗം അവസാനിപ്പിക്കാം' എന്നതാണ് ഈവർഷത്തെ ദിനാചരണ പ്രമേയം. ഐക്യരാഷ്ട്രസംഘടനയുടെ 2023-ലെ ഉന്നതതലയോഗത്തിൽ ക്ഷയരോഗ നിർമ്മാർജ്ജനത്തിനായി കൈകൊണ്ട തീരുമാനങ്ങൾ പ്രാവർത്തികമാക്കാനാണ് ഈ വർഷത്തെ ക്ഷയരോഗനിർമ്മാർജ്ജന പ്രവർത്തനങ്ങൾ ആഗോളതലത്തിൽ ശ്രദ്ധ കേന്ദ്രീകരിക്കുന്നത്.



മൂന്നാറിന്റെ വഴിയോരങ്ങളിൽ അഴക് വിരിയിച്ച് നിൽക്കുന്ന നീലവാക മരങ്ങൾ സഞ്ചാരികളെ ആകർഷിക്കുന്നു. ജക്രാന്ത എന്ന പേരിൽ അറിയപ്പെടുന്ന നീലനിറത്തിലെ പൂഷ്പങ്ങളാണ് മൂന്നാറിന്റെ മലനിരകളിൽ നീലവസന്തമണിയിച്ചിരിക്കുന്നത്.

വിശദാംശങ്ങളുമായി ആകാശവാണി ഇടുക്കി ജില്ലാപ്രതിനിധി രതീഷ് കൃഷ്ണ.....

.....(വോയ്സ്).....



IPL ക്രിക്കറ്റിൽ ഇന്ന് ആദ്യമത്സരത്തിൽ രാജസ്ഥാൻ റോയൽസ്, ലക്നൗ സൂപ്പർ ജയന്റ്സിനെ നേരിടും. ജയ്പൂരിൽ വൈകീട്ട് 3.30നാണ് മത്സരം.

രണ്ടാം മത്സരത്തിൽ വൈകിട്ട് 7.30 ന് അഹമ്മദാബാദിൽ ഗുജറാത്ത് ടൈറ്റൻസ്- മുംബൈ ഇന്ത്യൻസിനെ നേരിടും.

കൊൽക്കത്തയിൽ ഇന്നലെ നടന്ന മത്സരത്തിൽ കൊൽക്കത്ത നൈറ്റ് റൈഡേഴ്സ് സൺറൈസേഴ്സ് ഹൈദരാബാദിനെ നാല് റൺസിന് പരാജയപ്പെടുത്തി.



ഇന്ത്യൻ വനിതാ ലീഗ് ഫുട്ബോളിൽ സീസണിലെ അവസാന മത്സരത്തിൽ ഗോകുലം ഇന്ന്, ഈസ്റ്റ് ബംഗാളിനെ നേരിടും. വൈകിട്ട് മൂന്നരയ്ക്ക് കോഴിക്കോട് കോർപ്പറേഷൻ സ്റ്റേഡിയത്തിലാണ് മത്സരം. 26 പോയിന്റുമായി ഗോകുലം രണ്ടാം സ്ഥാനത്താണ്. ഒഡീഷയാണ് ഒന്നാമത്.



ഐലീഗ് ഫുട്ബോളിൽ ഗോകുലം കേരള FCക്ക് തോൽവി. എതിരില്ലാത്ത രണ്ടു ഗോളിന് ഡൽഹി FC-യാണ് ഗോകുലം കേരളയെ പരാജയപ്പെടുത്തിയത്. ഇതോടെ പോയിന്റ് പട്ടികയിൽ നാലാമതുണ്ടായിരുന്ന ഗോകുലം അഞ്ചാം സ്ഥാനത്തേക്ക് താഴ്ന്നു. 48 പോയിന്റോടെ മുഹമ്മദൻസാണ് ഒന്നാമത്.



പൈങ്കുനി ഉത്ര ഉത്സവത്തിൽ ഭക്തി സാന്ദ്രമായി സന്നിധാനം. ഇന്ന് രാത്രി പള്ളിവേട്ടയും അയ്യപ്പസ്വാമിയുടെ പിറന്നാൾ ദിനമായ നാളെ പമ്പയിൽ ആറാട്ടും നടക്കും.

കൂടുതൽ വിവരങ്ങളുമായി ആകാശവാണി പത്തനംതിട്ട ജില്ലാപ്രതിനിധി ശ്രീജി എസ് ശ്രീധർ.

.....(വോയ്സ്).....



റാന്നി പ്ലാച്ചേരി ഫോറസ്റ്റ് സ്റ്റേഷനിൽ കഞ്ചാവ് കൃഷി എന്ന ചാനൽ വാർത്ത സംബന്ധിച്ച് വിശദമായ അന്വേഷണം നടത്തുമെന്ന് മന്ത്രി AK ശശീന്ദ്രൻ അറിയിച്ചു. വിജിലൻസ് വിഭാഗത്തിന്റെ റിപ്പോർട്ട് കിട്ടുമ്പോൾ പരിശോധിച്ച് കർശന നടപടി സ്വീകരിക്കുമെന്നും മന്ത്രി അറിയിച്ചു.

